

## 35. Ġejja l-Btala

Ġejja l-Btala  
tar-rebbiegħa;  
ejjew ninfi għalenija  
tal-kampanja niksu l-qiegħa  
bit-tapiti ħadranija  
tal-furrajna;  
l-ebda ħofra mingħajr ħdura  
u kull ġebbla sewdenija  
bil-ħaxix trid tkun mgħottija.  
Isa, silla,  
mal-ġenbejn tal-għoljiet dendel  
id-damask aħmar bħan-nar,  
minsug kollu ward u nwar.  
Isa qarsu,  
bid-deheb iksi lill-ħitan,  
u l-gwarniċ dwar il-qigħan  
tal-furrajna,  
u lit-trejqa tawwalija  
minn fejn tasal ir-rebbiegħa  
żejjen, sebbah  
b'zewġt iħbula dehbenija.  
Isa, xewk,  
lill-irkejjen  
imla w żejjen,  
ixgħel tazzi  
fuq il-brazzi  
ixgħel xema' bil-mijiet  
fil-gandlieri  
tal-fergħat wil-weraq tieri.  
Mal-ħadid tal-galleriji  
dlonk ifirxu jew xebilku  
stella maris ħadranija;  
dendlu l-gaġeġ bl-amorini,  
bil-kanali wil-ġojjini;  
doqqu l-qniepen tal-imrieħel,  
għax il-ferħ wasal u dieħel!

Oh! kemm għoti trid tagħtikom  
malli tasal!

trid timliekom  
milja ġid u milja ġmiel,  
tam u ful, ħalib bil-qliel,  
peprin żgħir  
f' tarf il-qamħ u f' tarf ix-xgħir;  
smewwiet żoroq u safjin,  
qaliet çari w imlewnin;  
trid thennikom  
bil-fewġiet ġejjin mgħobbija  
bil-fwejġiet bojod zahrija.

Ġejja l-Btala  
u kulhadd irid jixxala  
fis-sbuħija;  
żejnu żejnu għalenija!